

समे – 12:25

<><><><><><>

JK 1st Phase Campaigning

जम्मू कश्मीर विधानसभा चुनावों के पहले गेड़ तैहत् 18 सितम्बर गी 24 सीटों पर होने आले पैहले गेड़ के मतदान लेई चुनावों प्रचार जोरें शोरें जारी ऐ। सब्बे पार्टियां जिंदे च राष्ट्री ते प्रदेश सतह दियां पार्टियां बी ऐन, मतदाताएं गी अपने पक्खे च करने लेई अपनी पूरी टिल्ल ला करदियां न। बीजेपी के वरिष्ठ लीडर प्रधानमंत्री नरेन्द्र मोदी होर अज्ज डोडा च इक चुनावों रैली गी संबोधत करगंन, जित्थें बीजेपी 8एं सीटों पर चुनावों लड़ै करदी ऐ। आकाशवाणी के जम्मू संवाददाता नै जानकारी दित्ती ऐ जे नरेन्द्र मोदी होर 19 सितम्बर गी श्रीनगर ते श्री वैष्णो देवी कटरा च ते 26 सितम्बर गी जम्मू ते कठुआ जिलें च रैलिएं गी संबोधत करगंन। केन्द्री गृहमंत्री अमित शाह होर 16 सितम्बर गी किश्तवाड़ ते पाड्डर-नागसैनी हल्के च प्रचार करगंन। गजा सिंह राणा, शक्ति परिहार ते दीलीप परिहार डोडा दिएं त्रै सीट पर बीजेपी के मेदवार न जिसलै जे सुनील शर्मा, शगुन परिहार ते तारिक कीन किश्तवाड़ दिएं त्रऊं विधानसभा सीटों परा चुनावों लड़ा करदे न। रामबन जिले दिएं दऊं सीटों पर बीजेपी नै राकेश सिंह ठाकुर ते मोहम्मद सलीम भट्ट गी चुनावों मैदान च तोआरे दा ऐ। कांग्रेस ते नैशनल कांफ्रेंस बी अपने मेदवारें के हक्कै च रज्जियै प्रचार करा करदे न।

<><><><><><>

JK- Phase-3 Scrutiny

जम्मू कश्मीर विधानसभा चुनावों के त्रीए ते खीरी गेड़ तैहत् 40 विधानसभा सीटों पर होने आले चुनावों लेई 449 मेदवारें के नामांकन जायज पाए गे न। आकाशवाणी के जम्मू संवाददाता नै जानकारी दित्ती ऐ जे 486 मेदवारें आस्सेआ दाखल कुल 518 नामजदगिएं दी कल शुक्रवारें जांच कीती गई जेहदे बाद जम्मू जिले च 112, बारामुला जिले च 107, कुपवाड़ा च 75, बांडीपोरा च 46, कठुआ ते उधमपुर जिलें च 38-38 ते सांबा जिले च 22 मेदवारें के नामांकन जायज पाए गे। जम्मू प्रांतै च उधमपुर जिले के 4 विधानसभा हल्के चा, उधमपुर वेस्ट च 13, उधमपुर ईस्ट च 9 ते रामनगर विधानसभा हल्के च 7 मेदवारें के नां जायज पाए गे। तोआई कठुआ जिले च बनी विधानसभा सीट पर 9, बिलावर सीट पर 4, बसोहली च 5,

जस्रोटा च 7, कठुआ च 5 ते हीरानगर विधानसभा हल्के च 6 मेदवारें दे नामांकन मंजूर कीते गे। इसै चाल्ली सांबा जिले च रामगढ सीट पर 7, सांबा च 14 ते विजयपुर असेंबली सीट पर 11 मेदवारें दे नामांकन जायज पाए गे। जिसलै जे जम्मू जिले दिएं 11एं विधानसभा सीटें चा बिश्नाह सीट पर 11, सुचेतगढ च 13, आर.एस.पुरा जम्मू साउथ च 14, बाहु सीट पर 12, जम्मू ईस्ट च 9, नगरोटा च 8, जम्मू वेस्ट च 12, जम्मू नार्थ च 17, मढ च 6, अखनूर च 3 ते छम्ब असेंबली हल्के च 8 मेदवारें दे नामांकन जायज पाए गे। मेदवार जेकर चाहन तां 17 सितम्बर तोड़ी अपने नामांकन परताई बी सकदे न।

<><><><><><>

JK-Encounters

जम्मू कश्मीर दे बारामुला ते किश्तवाड़ जिलें च पेश आए दे दऊं बक्ख-बक्ख टाकरें च त्रै आतंकवादी मारे गे न जिसलै जे दऊं सैनिक शहीद होई गे न ते दऊं दे घायल होने दी खबर ऐं आकाशवाणी दे जम्मू संवाददाता नै जानकारी दित्ती ऐ जे किश्तवाड़ जिले दे छात्रू इलाके इक तुपाई अभियान दरान भखे दे टाकरे च दऊं सैनिक शहीद होइ गे न ते दऊ दुए जख्मी होई गेदे न। तोआई उत्तरी कश्मीर दे बारामुला जिले दे पट्टन इलाके च चक्क टप्पर करीरी थाहर आतंकवादिएं ते सुरक्षाबलें बश्कार शुक्रवार राती टाकरा छिड़ी पेआ जिस दरान त्रै आतंकवादिएं दा सफाया करी दित्ता गेआ।

<><><><><><>

COAS-Kashmir Visit

सेना प्रमुख जनरल उपेन्द्र द्विवेदी होरें जम्मू कश्मीर दा अपना दऊं दिनें दा दौरा मुकम्मल कीता जिस दरान उनें औंदे विधानसभा चुनाएं दी पछोकडै च सुरक्षा स्थिति दा जायजा लैता। दौरे दरान उनें बक्ख-बक्ख सतहें पर महत्वपूर्ण बैठकें च मजूदा सुरक्षा दा पूरा पराता मूलांकन कीता। उनें जम्मू कश्मीर दे मजूदा पुलस महानिदेशक आर.आर.स्वैन ते नमें औने आले पुलस महानिदेशक नलिन प्रभात हुंदे नै बी गल्लबात कीती। उनें पुलस ते सिविल प्रशासन दे अधिकारिएं कन्नै बी बैठक लाइयै सुरक्षा दे बक्ख-बक्ख पैहलुएं पर गल्लबात कीती। उनें उत्तरी कमान अध्यक्ष हुंदे इलावा चिनार कोर, व्हाइट नाइट कोर ते राइजिंग स्टार कोर दे अध्यक्षें कन्नै बी मिले।

<><><><><><>

Hindi Diwas

हिंदी दिवस 2024 ते राजभाषा हीरक जयंति ते चौथे अखिल भारतीय राजभाषा सम्मेलन दे सिलसिले च अज्ज नमीं दिल्ली च इक विशेष कार्यक्रम दा सरिस्ता कीता गेआ। जेह्दे च केन्द्री गृहमंत्री अमित शाह बी मजूद रेह्। इस मौके 2023–24 ब'रे लेई राजभाषा कीर्ति पुरस्कार भेंट कीते गे। इस मौके हीरक जयंति दी यादगार दे रूपै च इक डाक टिकट ते सिक्का बी जारी कीता गेआ। एह्दे इलावा राजभाषा भारती पत्रिका दा बी विमोचन कीता गेआ। एह् पुरस्कार राजभाषा हिंदी गी बढावा देने लेई कम्म करने आलिएं संस्थाएं संगठनें ते व्यक्तिएं गी दित्ते जंदे न। हर ब'रे 14 सितम्बर गी अंतराश्ट्रीय हिंदी दिवस दे रूपै च मनाया जंदा ऐ।

<><><><><><><>